

מערערע אייסיס אטאקעס טרייסעלט אויף אייראפע

- שטעכעריי אטאקעס אין שפאניע און פינלאנד -



דער ווען פון די אטאקע אין בארצעלאנא

אין שפאניע האט מען אבער אויך געזען אז דאס איז געווען א מער קאארדינירטע אקציע, און די אויספארשער לייגן אריין גרויסע כוחות צו דערגיין אלע אינפארמאציע ארום יעדן פון די טעראריסטן, וואס אזוי וועט מען קענען בעסער קומען אויף די שפירן אויך פון אנדערע טעראריסטן, און בעסער אויסקענען זיך מיט די פרישע פינסטערע פלענער וואס ווירבלען זיך אין זייערע צענדרייטע מוחות.

עס איז שוין די זעקסטע קאר-ווען אטאקע אין אייראפע זינט פאר א יאר, מיט איבער 100 פארלוסטן, ל"ע. גלייכצייטיג בעט מען אויך יעדן מענטש איבעראל, צו זיין מער אויף די וואך, שטענדיג, וואס אויב מען זעט די מינדעסטע זאך וואס איז אויפפאלענד, זאל מען זאפארט טעלעפאנירן די פאליציי. מען זאל נישט אליין מאכן חשבונות אז דאס איז "ווארשיינליך גארנישט", דאס איז די ארבייט פון די פאליציי אינסטאנצן און זיי בעטן אז מען זאל זיי נישט פארשווערן, מען זאל זיי יא אלארמירן אויף יעדע מינדעסטע אדער פארדעכטיגטע זאך וואס מען זעט אדער הערט.

ווי פארשטענדליך, בעטן מיר און מיר פארלאזן זיך אויף הנה לא ינום ולא ישן שומר ישראל, אז דער באשעפער זאל אפהיטן זיינע אידישע קינדער בכלל ובפרט פון די אלע אנשיקענישן און טעראריזם.

ערגער פון די פריערדיגע, ווייל עס איז געווען ווי א סיגנאל פאר טעראריסטן אויך אנדערשוואו דורכצופירן זייערע שטיק, ווי מען האט געזען אז א דזשיהאדיסט האט פרייטאג געשטאכן עטליכע מענטשן אין פינלאנד, א לאנד וואס האט נישט געוואוסט פון טעראריזם ביז איצט, ביז מען האט דערשאסן דעם טעראריסט.

ווי פארשטענדליך, האט מען פארשטארקט באווארענונגען איבעראל, מיט די האפענונג צו פארמיידן אדער כאטש מינימיזירן אנדערע טעראר אינצידענטן, אבער די אינסטאנצן זענען ערנסט באזארגט אז דאס וואס מען האט פאראויסגעזאגט עטליכע חדשים צוריק, הויבט אן פארוויקליכט צו ווערן, און מען דארף טוישן דעם צוגאנג אינעם קאמף קעגן אייסיס טעראריזם.


ווען אייסיס האט אנגעהויבן צו לייזן גרויסע פארלוסטן אויפ'ן שלאכטפעלד אין סיריע און איראק, האבן די עקספערטן געווארענט אז אייסיס וועט טאקע אפגעשאפן ווערן אלס א "קאליפאט" (מלוכה-מדינה), אבער עס וועט זיך טוישן צו אן אינטערנאציאנאלע טעראר ארגאניזאציע, אז די דזשיהאדיסטן וועלן דורכפירן טעראר אטאקעס איבער די וועלט, איבערהויפט אייסיס סימפאטיקער און קעמפער וועלכע וועלן אהיימפארן צו זייערע אריגינעלע לענדער אראפגעקלאפט פון די דורכפאלן אין סיריע און איראק, אנגעפולט מיט האס און נקמה שטרעבונגען, און אזוי ווי זיי וועלן ווייטער אויפגעהעצט ווערן דורכ'ן אינטערנעט, וועלן זיי זיך ארויסלאזן אויף באזונדערע אייגענע טעראר אקציעס.

אייראפע איז דאנערשטאג אווענט אויפגעטרייסלט געווארן פון צוויי באזונדערע גוט אויספלאנירטע טעראר אקציעס אין צוויי באזונדערע שטעט אויף וואס אייסיס האט באלד גענומען פאראנטווארטליכקייט. דאס איז פארגעקומען ווען דאס פאלק איז אויף זומער וואקאציע, אזוי ווי עס פירט זיך אין אויגוסט, איז דער ציל פון דעם איצטיגן טעראריזם געווען אפצושרעקן און אויפצוטרעיסלען אלעמען, אז מען זאל פשוט מורא האבן ארויסצוגיין אויף די גאס.

בארצעלאנא איז פון די פראמינענטסטע טוריסטן פלעצער אין אייראפע, מיט איבער 11 מיליאן באזוכער א יאר.

די ערשטע אטאקע איז פארגעקומען אין בארצעלאנא, ווען די טעראריסטן זענען געפארן מיט א טראק און אראפגעקלאפט מענטשן אויף רעכטס און לינקס. דאס האט נאכאמאל געוויזן ווי עס איז אוממעגליך זיך צו באשיצן פון אזא סארט אטאקע, כאטש מען שפארט יא אפ מערערע שטחים וואו עס קומען זיך צוזאם א סאך מענטשן נישט צו ערלויבן קיין אויטא פארקער דארטן. מען האט אבער אויך געזען אין שפאניע ווי אזוי די פאליציי און רעטונג אינסטאנצן זענען געווען גוט מאביליזירט, גרייט ח"ו אויף אזעלכע אינצידענטן. דאס האט פילייכט געראטעוועט דעם מצב ביים צווייטן אינצידענט עטוואס שפעטער, און האט אויך ערמעגליכט צו ראטעווען א סאך פון די ערנסט פארוואונדעטע.

די איצטיגע טעראר כוואליע איז אין איין הינזיכט



אין לויף פון די אטאקע האט מען געשטעלט פאליציי ביי דעם מאקאבי כשר'ן רעסטוראנט אין בארצעלאנא, ווען די ערשטע זארג איז געווען צי דאס איז נישט געווען אן אטאקע געצילט אויף די אידן, ווייל עס איז פארגעקומען נעבן דעם אידישן קווארטאל

טעראריזם אין בארצעלאנא

א שוידערליכער טעראר אינצידענט איז פארגעקומען דאנערשטאג ארום 5:00 אזיגער נאכמיטאג אין דעם לאס ראמבלאס צענטער פון בארצעלאנא, ווען אייסיס טעראריסטן זענען אריינגעפארן מיט א טראק מיט א גרויסע שנעלקייט פון 60 מייל פער שעה אין פארוואנדעלטע מענטשן. דער טראק איז געפארן אויף רעכטס און לינקס אראפצוקלאפן ווי מער מענטשן, און עס איז טאקע געווען איבער הונדערט פארוואנדעלטע מיט 14 טויטע, אריינגערעכנט ווייניגסטנס איין אמעריקאנער טוריסט פון סאן פראנציסקא.

עס איז געלונגען פאר די פאליציי צו ארעסטירן דריי פארדעכטיגטע, אבער דער דרייווער פונעם טרעקל, דער 18 יעריגער מוסא אוקאבי, א געבוירענער פון מאראקא, האט יא באוויזן צו אנטלויפן און ער איז געווארן דער מייסטנס געזוכטער מענטש אין אייראפע.

די פאליציי וויל אויך פעסטשטעלן צי ער האט זיך אנגעשלאסן אין די צווייטע אטאקע וואס איז פארגעקומען אביסל שפעטער אין קאמברילס וואס עס איז שוין פעסטגעשטעלט געווארן אז דאס האט געהאט א פארבינדונג מיט די בארצעלאנא אטאקע.

די בארצעלאנא אטאקע איז געווען גוט אויספלאנירט מיט א געלונגענעם חשבון צו פארשפרייטן טעראר זארגן איבער די גאנצע וועלט, ווי מען זעט אז צווישן די פארוואנדעלטע זענען געווען מענטשן פון ווייניגסטנס 24 לענדער; עס איז דאך איצט אין ברען פונעם זומער טוריסטן סעזאן, האט אזא אטאקע געשאפן שרעק נישט בלויז אין שפאניע וואו ס'איז פארגעקומען, נאר אויך אין די היימלענדער פון די מענטשן וואס זענען גע'הרג'עט אדער פארוואנדעלט געווארן אין שפאניע.

די אטאקע אין בארצעלאנא האט נאך מער אויפגעשוידערט אלעמען, ווייל אלעס איז באלד אויפגעכאפט געווארן מיט בילדער און ווידעא און איז זאפארט "געפליגן" אויפ'ן אינטערנעט, קען מען זיך פארשטעלן די רעאקציעס ווען מען זעט די פארוואנדעלטע מענטשן וואלגענדיג זיך אין יסורים אויף דער ערד, די קאלושעס בלוט, שפילציג וואס קינדער האבן איבערגעלאזט אין א פאניק ביים אנטלויפן פון די אטאקע, ווי אויך דראמאטישע בילדער פון ליידיגע רעסטוראנטן פון וואו די מענטשן זענען אנטלאפן איבערלאזנדיג האלב-אויפגעגעסע מאכלים, משקאות און אייס קרים אויף די טישן. אזעלכע סארט "קלייניקייטן" ברענגען ארויס א מער "פרעזענליכן" געפיל ביי מענטשן וואס זעען די בילדער, אז דאס איז נישט עפעס א "פרעמדע" זאך טויזענטער מייל אוועק, נאר דאס קען געשען כאטש וואו און ווען, צו כאטש וועמען.

פאקטיש האט זיך די געשיכטע אנגעהויבן שוין א טאג פריער, מיטוואך, ווען א הויז האט אויפגעריסן אין דעם רעזארט שטעטל על קאנא, וואס איז 120 מייל דרום פון בארצעלאנא. דאס הויז איז געווען פול מיט גאז קאנעס און דאס איז געווען א באמבע פאבריק פאר טעראריסטן. איינער איז אומגעקומען ביים אויפרייס וואס האט איינגעווארפן דאס גאנצע הויז. דאס האט פילייכט אלארמירט די שפאנישע פאליציי אז "עפעס" קאכט זיך ביי די טעראריסטן.

די פאליציי וויל אויך פעסטשטעלן צי דאס הויז האט אויפגעריסן בטעות, וואס צוליב דעם האבן די טעראריסטן שנעלער געמוזט דורכפירן זייער ווען אטאקע, אדער פילייכט האבן די טעראריסטן באוואוסטזינדיג אויפגעריסן דאס הויז צו פארניכטן באווייזן ווען זיי זענען שוין גרייט געווען אויף זייערע אטאקעס. מען האט ארויסגעשלעפט



מאפע וואס ווייזט דאס פלאץ פון די אטאקע אין בארצעלאנא

ארעסטאנטן, וואס איז בייהילפיג אין די אויספארשונגען. אין בארצעלאנא, איז אוקאביר געפליגן מיט א שנעלקייט פון 60 מייל פער שעה אויף א שטרעקע פון ארום 500 יארד, וואס איז אזוי ווי 7 שטאטישע בלאקס אין ניו יארק. ער האט אראפגעקלאפט מענער, פרויען און קינדער, אריינגערעכענט צענדליגער טוריסטן.

מען פארדעכטיגט אז ער האט געדינגען מעגליך דריי טרעקלעך נוצנדיג די אידענטיפיקאציע פון זיין 28 יעריגן ברודער וועלכער איז צווישן די דריי פארדעכטיגטע וואס זענען שוין ארעסטירט געווארן.

אין דעם איינגעווארפענעם הויז אין אלקאנא, האט די פאליציי אויך געפינען מאפעס פון בארצעלאנא, א באשטעטיגונג אז דאס איז ווארשיינליך געווען די הויפטקווארטיר פון די טעראר באנדע.

אייסיס האט באלד גענומען פאראנטווארטליכקייט פאר די אטאקעס, וואס זענען ענליך צו אטאקעס אין לאנדאן, בערלין, שטאקהאלם און ניעס וואס אויך דארט האבן די טעראריסטן גענוצט געדינגענע טרעקלעך פאר זייערע אטאקעס.

די פארשטארקטע פאליציי באווארענונגען האט אויך פאראורזאכט א טראגישן אינצידענט ווען די פאליציי האט דערשאסן צום טויט א דרייווער וועלכער האט זיך נישט אפגעשטעלט ביי א פאליציי "ראודבלאק" אין דעם שטעטל סארט דזשאסט דעסווערן, וואס איז נאענט צו בארצעלאנא, אבער די פאליציי גלויבט אז יענער איז נישט געווען קיין טעראריסט.

נאכדעם ווי דער ווען האט נישט געקענט ווייטער פארן, זענען טעראריסטן ארויסגעשפרינגען פונעם טרעקל, און עס איז געלונגען פאר'ן דרייווער צו אנטלויפן אויף די לא ראמבלא גאס וואו ער האט זיך איינגעדרייט אויף לינקס אין די קארער דעלעס טאלערס גאס וואו ער איז פארשווינדן צווישן די דארטיגע מאסן.

די בארצעלאנא אטאקע איז נאכמער שרעקעדיג, ווען מען האט געהערט פון שכנים פון די אוקאביר פאמיליע אז דער 17 יעריגער מוסא האט אויסגעזען ווי א נארמאלער "טיינידזשער" וועלכער האט ליב ספארטס. קיינער האט נישט גע'חלומ'ט אז אין אזא הויז קען א נארמאלער יוגענטליכער אריינגעדרייט ווערן אין טעראריזם, וואס דאס ברענגט א שרעק, ווי אזוי מען קען נישט וויסן, און ווי אזוי מען קען זיך נישט באווארענען אז א נארמאלער מענטש זאל אריבערגיין צו אן אומנארמאלען צושטאנד און ווערן א מערדערשער דזשיהאדיסט. פאקטיש האט אבער דער "אומשולדיגער" יוגענטליכער שוין עטליכע יאר צוריק

איינעם פון די ברוכווארג, און ער איז אונטער אויספארשונג.

די "סי. איי. עי." האט שוין צוויי מאנאטן צוריק געווארנט די שפאנישע אינסטאנצן אז אמעריקע האט אינפארמאציע אז טעראריסטן לאקערן מיט א "באלדיגע" טעראר אטאקע אין בארצעלאנא.

די אלע זאכן קען אבער נישט פארמיידן אן אנטשלאסענע באנדע טעראריסטן דורכצופירן אזא סארט אטאקע מיט א קאר אדער טראק, ווי זיי האבן שוין געטאן אין עטליכע שטעט אין אייראפע פאר א יאר, וואס די ערנסטע אטאקע איז געווען פאר א יאר, יולי 14, אין ניעס, פראנקרייך, וואו דער טעראריסט האט באוויזן אומצוברענגען 86 מענטשן און פארוואנדעלטע נאך מער, ווען ער איז געפארן מיט זיין טרעקל נעבן א ביטש אראפלאפנדיג מענטשן אויף רעכטס און לינקס ביז מען האט געקענט שיסן דעם טעראריסט.

דאנערשטאג נאכמיטאג, 4:00 אזיגער, האט דער טעראריסט מוסא אוקאבי דורכגעפירט די שוידערליכע אקציע אין בארצעלאנא. דאנערשטאג אווענט איז דריס אוקאבי אן עלטערער ברודער פון מוסא געגאנגען צו די פאליציי זאגנדיג אז זיין יונגערער ברודער האט צוגע'גנב'עט זיין אידענטיפיקאציע וואס ער האט גענוצט צו דינגען דאס ווייסע פיאט טרעקל. פריער האט ער געזאגט אז ער האט געדינגען דאס טרעקל, איז ער ארעסטירט געווארן פאר ווייטערדיגע אויספארשונג.

ווי עס פירט זיך נאך אזא אטאקע, איז די ערשטע זארג צו ראטעווען די פארוואנדעלטע און פארשטארקען די זיכערהייט באווארענונגען קעגן פרישע אטאקעס. דאס האט פילייכט געברענגט צו די גרעסערע פאליציי וואכזאמקייט וואו עס איז געלונגען פאר די פאליציי צו דערשיסן אויף טויט פינף דזשיהאדיסטן פרייטאג ביינאכט אין די צווייטע אטאקע אין קאמברילס, א רעזארט שטאט צווישן בארצעלאנא און אלקאנא.

די אויספארשער, מיט די הילף פון די היינטיגע פארגעשריטענע סאפיסטיקירטע טעכנאלאגיע און מיט אינטערנאציאנאלע פאליציי קאאפעראציע, קען אויך שנעל דערגיין די גאנצע היסטאריע פון יעדן פארדעכטיגטן, און מען קריכט שנעל אריין אין זייערע אינטערנעט פארבינדונגען און קאמוניקאציעס פרובירנדיג צו דערגיין ווער נאך עס איז געווען פארבינדן מיט אזא קאנספיראציע, און מען פירט דורך פרישע ארעסטן סיי אפצושטעלן אנדערע טעראר אקציעס, און געווענליך באקומט מען אויך ארויס אינפארמאציע ווען מען פארשט די

אנגעהויבן שפיינען אויפ'ן אינטערנעט מיט האס קעגן נישט-מוסולמענער.

א קאנטער-טעראריסטן עקספערט האט פרייטאג געזאגט אז די בארצעלאנא טעראריסטן האבן געהאט גראנדיזעז פלענער דורכצופירן גרעסערע אטאקעס, הרגענען מער מענטשן מיט באמבעס און גרעסערע טראקס, נאר זיי האבן נישט געקענט דינגען קיין גרויסע טראקס ווייל זיי האבן נישט געהאט די ריכטיגע ערלויבענישן, האבן זיי זיך געמוזט באגונגען מיט ווענס, און נאכדעם ווי זייער באמבע פאבריק האט אויפגעריסן מיטוואך, האבן זיי ווארשיינליך ווידעראמאל געטוישט דעם פלאן, שוין דורכצופירן אטאקעס מיט וואס זיי קענען, ווארשיינליך צוליב זארג אז מען וועט קומען אויף זייערע שפירן ביי די אויספארשונגען פון זייער באמבע פאבריק.

שפאניע'ס קעניג פיליפעי אינאיינעם מיט'ן שפאנישן פרעמיער מיניסטער און אנדערע וויכטיגע פערזענליכקייטן זענען געווען אין שפיץ פון א מאסן פארזאמלונג פרייטאג ביים צענטער פון לאס ראמבלאס וואו מען האט באהערט די אומגעקומענע מיט א מינוט פון שטילשווייגן און דערנאך האט מען געהערט שטורמישע אפלאדישמענטן, ווי א דעמאנסטראציע פון סאלידאריטעט אינעם קאמף קעגן טעראריזם.

שטיצע און סימפאטיע אויסדרוקן צו שפאניע איז געקומען פון איבער די גאנצע וועלט, אריינגערעכנט פון פרעזידענט טראמפ אין וואשינגטאן וועלכער האט אויסגעדרוקט מיטלייד און פארשפראכן אלע מעגליכע הילף.

דער פרעזידענט האט פרייטאג ווידערהאלט דעם גויט "אפצושטעלן איסלאמישע טעראר מיט אלע מעגליכע מיטלען" ווען ער האט פארזיכערט דאס אמעריקאנער פאלק אז זיי דארפן נישט זיין באזארגט איבער די דזשיהאדיסטישע אטאקעס אין שפאניע.

איינס פון די זאכן וואס אינטריגירט די אינטערנאציאנאלע אויספארשער איז די שרעקליכע ענליכקייטן צווישן די אטאקעס אין שפאניע מיט די אטאקעס וואס זענען פארגעקומען אין לאנדאן אויף די לאנדאן בריק און אויף די וועסטמינסטער בריק אין יוני, וואס ביי די לאנדאן בריק אטאקע האבן דריי איסלאמער עקסטערמיסטן גענוצט א געדרינגענעם ווען ארויפצופארן אויף די בריק און אראפקלאפן מענטשן, דערנאך זענען זיי ארויסגעשפרינגען פונעם טרעקל און האבן אנגעהויבן צו שטעכן מענטשן. די דריי טעראריסטן האבן געהאט פאלשע זעלבסטמארד וועסטלעך, וואס דאס האט געדארפט אפשרעקן די פאליציי פון דערנענטערן זיך צו זיי, אבער אלע דריי זענען ביז געציילטע מינוטן געשאסן געווארן דורך די פאליציי. אכט מענטשן זענען אומגעקומען און איבער 50 זענען פארוואונדעט געווארן אין יענע אטאקע, פארשן איצט די אינסטאנצן צי די ענליכקייטן זענען געווען מער ווי א צופאל, אז דאס איז טייל פון א מייסטער פלאן וואס די טעראריסטן האבן איצט פאר זייערע אייראפעאישע אטאקעס.

אין די לאנדאן אטאקע האבן די דריי טעראריסטן אנגעפולט זייער ווען מיט 14 גאזאלין באמבעס, וואס האט געברענגט זארג צי די טעראריסטן האבן געהאט פלענער אויף נאך א גרעסערע אטאקע וואס איז צו מזל פארמיטן געווארן. דאס זעלבע האט מען געפינען איבער 20 גאז באמבעס אין די ברוכווארג פון דעם אויפגעריסענעם הויז אין אלקאנאר, מיט אנדערע באווייזן אז זיי האבן געהאלטן אט אט ביי א בארצעלאנא אטאקע.

נאך א פארבינדונג צווישן לאנדאן און שפאניע איז, אז טייל פון די פארדעכטיגטע זענען אפשטאמיגע פון מאראקא

די דזשיהאדיסטישע אטאקע אין קאמבריל

ארום 1:00 אזייגער דאנערשטאג נאכט איז פארגעקומען די צווייטע אטאקע אין קאמבריל, וואס איז געווען געצילט אויף טוריסטן און אנדערע וואס האבן זיך פארוויילט שפעט בינאכט, ווען 5 אייסיס דזשיהאדיסטן זענען שנעל געפארן מיט אן אודי קאר אריינקראכנדיג אין מענטשן. איין פרוי איז אומגעקומען, זעקס זענען פארוואונדעט געווארן אריינגערעכנט איין פאליסמאן, וואס דאן האט זיך זייער קאר איבערגעדרייט. זיי זענען ארויסגעשפרינגען מיט מעסערס אין די הענט, לויפנדיג אין די ריכטונג פון א פאליציי פרוי וועלכע האט באוויזן אן אומגלויבליכע מזל'דיגע זאך, אז ווען זי האט אנגעהויבן שיסן מיט איר גאן האט זי געהרגעט פיר פון די טעראריסטן!



די ברוכווארג פון די "באמבע פאבריק" מיט גאז קאנעס

דער 5'טער איז געפאלן א פארוואונדעטער, אבער ער איז צוויי סעקונדעס שפעטער אויפגעשפרינגען און לאכנדיג, האט ער אנגעהויבן לויפן צו די פאליציי, וועלכע האבן אים געשאסן מיט 15 קוילן ביז ער איז געפאלן טויט. איינער וואס האט געזען ווי דער פארוואונדעטער איז אויפגעשטאנען און האט אנגעהויבן לויפן צו די פאליציי האט געזאגט אז עס האט אויסגעזען אין זיינע אויגן ווי יענער איז געווען פארדראגט.

די פינף טעראריסטן האבן געהאט אנגעטון "זעלבסטמארד וועסטלעך" אפשרעקן די פאליציי פון דערנענטערן זיך צו זיי. די פאליציי האט פארזיכטיג אויפגעריסן די וועסטלעך פון די טויטע טעראריסטן, פאר'ן דערנענטערן זיך, אזוי האט מען פעסטגעשטעלט אז דאס איז גאר געווען ליידעג וועסטלעך, געצילט צו דערשרעקן די פאליציי.

עס האט נישט לאנג געדויערט פעסטצושטעלן אז די אטאקע אין קאמבריל האט געהאט א פארבינדונג מיט די פריערדיגע אטאקע אין בארצעלאנא און עס איז געווען שפאקולאציע אז פיליכט איז מוסא אוקאביר אויך געווען צווישן די אומגעקומענע אין קאמבריל.

פרייטאג איז די פאליציי אין אייראפע פארנומען געווען צו פרובירן כאפן א צאל פארדעכטיגטע דזשיהאדיסטן וועמענ'ס בילדער זענען ברייט פובליצירט געווארן.

אגב, איז קאמבריל די שטאט וואו מוכאמעד אטא, דער על קאידא פילאט פונעם ערשטן עראפלאן וואס האט אריינגעקראכט אין ווארלד טרעיד צענטער, האט זיך געטראפן מיט דעם היידושעקער פון יענעם עראפלאן אין יולי, '01, וואו זיי האבן אויספלאנירט די אטאקעס איבער אמעריקע פון סעפט. 11, '01.

דער אינצידענט אין פינלאנד

קוים האט מען זיך אנגעהויבן צונויפצוקלויבן פון די טעראר אינצידענטן פון שפאניע, איז מען פרייטאג אויפגעטרייסעלט געווארן פון א פרישן טעראר אינצידענט, דאס מאל אין דעם לאנד פינלאנד, וואס האט נישט פיגורירט ביז איצט אויף די מאפע פון טעראריזם. (פינלאנד גרעניצט זיך מיט רוסלאנד אויף מזרח, נארוועגיע אויף צפון און שוועדן אויף מערב.)

א צעווילדעוועטער טעראריסט, אנגעבליך שרייענדיג "א-לא אכבאר!" וואס דאס איז די אראבישע לאזונג פון "דער באשעפער איז דער גרעסטער" וואס די דזשיהאדיסטן שרייען ווען זיי פירן דורך זייערע מערדערישע אטאקעס, האט ארויסגעכאפט א מעסער און האט געשטאכן עטליכע מענטשן אין די שטאט טורקו, אין א מארקעט וואו מענטשן האבן איינגעקויפט.

לויט די ערשטע באריכטן זענען 5 פרויען און איין מאן געשטאכן געווארן פון דעם טעראריסט מיט'ן גרויסן מעסער ביז די פאליציי האט געשאסן דעם טעראריסט אין די פיס און האט אים ארעסטירט. א קורצע צייט דערויף האט מען געהערט אז 2 פון די פארוואונדעטע איז געשטארבן. (שפעטער האט מען געהערט פון מינימום 8 פארוואונדעטע.)

די פאליציי האט באלד ביי די אטאקע אלארמירט יעדן אוועקצושטיין פון שטאטישן צענטער, און מ'האט דערנאך יעדן צו בלייבן אין די הייזער, נישט ארויסצוגיין אויף די גאס ביז מ'קען פארזיכערן אז עס איז שוין נישט קיין געפאר.

די פאליציי האט אויך פארשטארקט די זיכערהייט באווארענגען אין גאנצן לאנד, איבערהויפט ביים לופטפעלד אין העלסינקי, וואס עס איז דאך באוואוסט אז עירפארטס און עראפלאנען איז א הויפט ציל פאר די סארט טעראריסטן, און דאס זעלבע האט מען אויך פארשטארקט די וואך ביי די באן סטאנציע, וואס אויך דאס איז א ציל פאר טעראריסטן ווייל דארטן קען אן אטאקע פארמערן די צאל פארלוסטן.

די אטאקע אין טורקו איז פארגעקומען פרייטאג ארום 4:40 נאכמיטאג ווען עס האט זיך געוויכעלט מיט אקטיוויטעט אינעם צענטער.

איצט וועט די פאליציי, מיט הילף פון אינטערנאציאנאלע זיכערהייט און פאליציי אגענטורן, נאכזוכן אלע אינפארמאציע איבער דעם טעראריסט, סיי אויסצוגעפינען ווער נאך עס איז געשטאנען אונטער די אטאקע און נאך וויכטיגער פון דעם, פעסטצושטעלן צי דאס איז טייל פון א קאנספיראציע אויף נאך אטאקעס.

די אטאקע אין פינלאנד האט אויך פארשטארקט די טעראר זארג אין גאנץ אייראפע, און ווען מ'האט געהערט אז עמיצער האט געשטאכן 2 מענטשן אין דיסעלדארף, דייטשלאנד, איז אויטאמאטיש געווארן דער ערשטער פארדאכט אז אויך דאס קען זיין פארבינדן מיט א פרישע טעראר אטאקע.